



आलिताल गाउँपालिका

स्थानीय राजपत्र

खण्ड : ०१

संख्या : ८

मिति : २०७७/१२/२५

भाग - १

आलिताल गाउँपालिका, गाउँ कार्यपालिकाको कार्यालय

नेपालको संविधान बमोजिम आलिताल गाउँपालिकाको गाउँ कार्यपालिकाले तल लेखिए बमोजिमको ऐन सर्वसाधारणको जानकारीका लागि प्रकाशन गरिएको छ ।

आलिताल गाउँपालिकाको शिक्षा ऐन, २०७७

प्रस्तावना :

नेपालको संविधान बमोजिम स्थानीय तहलाई प्राप्त शिक्षा सम्बन्धी अधिकार कार्यान्वयन गर्न र आलिताल गाउँपालिकाका क्षेत्रभित्र स्थापना हुने तथा स्थापना भई संचालनमा रहेको आधारभूत तथा माध्यमिक विद्यालयहरूको व्यवस्थापन सुधार गर्दै गुणस्तरीय शिक्षाको विकास गर्न वाञ्छनीय भएकोले,

नेपालको संविधानको धारा, २२६, नेपालको संविधानको अनुसूची ८ को सूची नं. ८ तथा स्थानीय सरकार संचालन ऐन, २०७४ को दफा ११ (२) खण्ड (ज) बमोजिम दफा १०२ ले दिएको अधिकार प्रयोग गरी आलिताल गाउँपालिकाको गाउँ सभाले यो ऐन बनाएको छ ।

परिच्छेद - १

प्रारम्भिक

- १. सक्षिप्त नाम र प्रारम्भ :** (१) यस ऐनको नाम "आलिताल गाउँपालिकाको शिक्षा ऐन, २०७७" रहेको छ ।
(२) यो ऐन गाउँपालिकाको स्थानीय राजपत्रमा प्रकाशन भएको मिति देखि लागू हुनेछ ।
- २. परिभाषा :** विषय वा प्रसङ्गले अर्को अर्थ नलागेमा यस ऐनमा :
(क) "ऐन" भन्नाले आलिताल गाउँपालिकाको शिक्षा ऐनलाई सम्झनु पर्दछ ।
(ख) "गाउँपालिका" भन्नाले नेपालको संविधान बमोजिम गठन भएको आलिताल गाउँपालिका सम्झनु पर्दछ ।

- (ग) "गाउँ सभा" भन्नाले आलिताल गाउँपालिकाको गाउँ सभालाई सम्झनु पर्दछ ।
- (घ) "अध्यक्ष" भन्नाले आलिताल गाउँपालिकाको अध्यक्षलाई सम्झनु पर्दछ ।
- (ङ) "प्रमुख" भन्नाले आलिताल गाउँपालिकाको प्रमुख प्रशासकीय अधिकृतलाई सम्झनु पर्दछ ।
- (च) "शिक्षा शाखा" भन्नाले गाउँपालिकामा रहेको शिक्षा, युवा तथा खेलकुद शाखा हेर्ने शाखालाई सम्झनु पर्दछ ।
- (छ) "शिक्षा अधिकृत" भन्नाले गाउँपालिकाको शिक्षा, युवा तथा खेलकुद शाखाको प्रमुख वा सो कामकाज गर्न तोकिएको कर्मचारीलाई सम्झनु पर्दछ ।
- (ज) "प्रारम्भिक बाल शिक्षा " भन्नाले चार वर्ष उमेर पूरा गरेका बालबालिकालाई एक वर्षको शिक्षा दिने विद्यालय सम्झनु पर्दछ सो शब्दले प्रारम्भिक बाल शिक्षा केन्द्र वा बाल विकास केन्द्र, नर्सरी, केजी, मन्टेश्वरी आदि समेतलाई जनाउँदछ ।
- (झ) "आधारभूत शिक्षा" भन्नाले प्रारम्भिक बाल शिक्षा देखि कक्षा आठ सम्म दिइने शिक्षा सम्झनु पर्दछ ।
- (ञ) "माध्यमिक शिक्षा" भन्नाले कक्षा ९ देखि कक्षा १२ सम्म दिइने शिक्षा सम्झनु पर्दछ ।
- (ट) "विशेष शिक्षा" भन्नाले दृष्टिविहिन, बहिरा, अटिज्म, बौद्धिक अपाङ्गता, सुस्त श्रवण वा अति अशक्त शारीरिक अपाङ्गता भएका बालबालिकालाई छुट्टै समूहमा राखी विशेष प्रकार र निश्चित माध्यमबाट दिइने शिक्षा सम्झनु पर्दछ ।
- (ठ) "समावेशी शिक्षा" भन्नाले देहायको शिक्षा सम्झनु पर्दछ :
- (१) दृष्टिविहिन, न्युन दृष्टियुक्त, बहिरा, सुस्त श्रवण, अटिज्म, बौद्धिक, शारीरिक वा अन्य अपाङ्गता भएका बालबालिकालाई नियमित शैक्षिक पद्धतिको अधिनमा रहि दिइने शिक्षा,
- (२) सामाजिक, आर्थिक वा भौगोलिक कारणले पछाडि परिएका व्यक्तिलाई विभेदरहित वातावरणमा दिइने शिक्षा,
- (ड) "सामुदायिक विद्यालय" भन्नाले नेपाल सरकारबाट नियमित रूपमा अनुदान पाउने गरी अनुमति वा स्वीकृति प्राप्त विद्यालय सम्झनु पर्दछ ।
- (ढ) "संस्थागत विद्यालय" भन्नाले नेपाल सरकारबाट नियमित रूपमा अनुदान नपाउने गरी अनुमति वा स्वीकृति प्राप्त विद्यालय सम्झनु पर्दछ ।
- (ण) "विद्यालय शिक्षा" भन्नाले आधारभूत र माध्यमिक शिक्षा सम्झनु पर्दछ ।
- (त) "विद्यालय" भन्नाले सामुदायिक विद्यालय वा संस्थागत विद्यालय सम्झनु पर्दछ ।
- (थ) "आधारभूत विद्यालय" भन्नाले खण्ड (झ) बमोजिमको शिक्षा दिइने विद्यालय सम्झनु पर्दछ ।
- (द) "माध्यमिक विद्यालय" भन्नाले खण्ड (ञ) बमोजिमको शिक्षा दिइने विद्यालय सम्झनु पर्दछ ।
- (ध) "शिक्षक" भन्नाले विद्यालयको अध्यापक सम्झनु पर्दछ र सो शब्दले प्रधानाध्यापक समेतलाई जनाउँदछ ।
- (न) "अभिभावक" भन्नाले विद्यालयमा अध्ययनरत विद्यार्थीको अभिभावक भनि विद्यालयको अभिलेखमा जनाइएको व्यक्ति सम्झनु पर्दछ र सो शब्दले विद्यार्थीको बुवा, आमा, बाजे वा बज्यै र त्यस्ता अभिभावक नभएका विद्यार्थीको हकमा त्यस्तो विद्यार्थीलाई संरक्षकत्व प्रदान गर्ने व्यक्तिलाई समेत जनाउँदछ ।
- (प) "कर्मचारी" भन्नाले सामुदायिक विद्यालयमा कार्यरत शिक्षक बाहेकका अन्य कर्मचारी सम्झनु पर्दछ ।
- (फ) "तोकिएको" वा "तोकिए बमोजिम" भन्नाले यस ऐन अन्तर्गत बनेका नियम, कार्यविधि, निर्देशिका, नीतिमा तोकिएको वा तोकिए बमोजिम सम्झनु पर्छ ।
- (ब) "स्वीकृति" भन्नाले तोकिए बमोजिमको शर्त पुरा गरेको विद्यालयलाई नेपाल सरकारले दिएको स्थायी स्वीकृतिलाई जनाउँदछ ।
- (भ) 'अनुमति " भन्नाले नेपाल सरकारले स्थायी स्वीकृति र सहायता प्रदान गरी नसकेको कुनै तोकिएको ठाँउ वा क्षेत्रमा विद्यालय खोल्न वा कक्षा थप गर्न दिएको अस्थायी स्वीकृतिलाई जनाउँदछ ।

- (म) "शैक्षिक गुठी" भन्नाले विद्यालय संचालन गर्नका लागि कुनै व्यक्तिले नाफा नलिने उद्देश्यले स्थापना गरेको सार्वजनिक वा निजी गुठी सम्झनु पर्दछ ।
- (य) "गाउँपालिका शिक्षा समिति" भन्नाले आलिताल गाउँपालिका कार्यपालिकाको कुनै सदस्यले नेतृत्व गरेको आलिताल गाउँपालिकाले गठन गरेको शिक्षा सम्बन्धी समिति सम्झनु पर्दछ ।
- (र) "निरीक्षक" भन्नाले विद्यालय निरीक्षण गर्न तोकिएको अधिकृतलाई सम्झनु पर्दछ ।
- (ल) "पाठ्यक्रम विकास केन्द्र" भन्नाले संघीय ऐन बमोजिम पाठ्यक्रम निर्माणको लागि जिम्मेवार निकायलाई सम्झनु पर्दछ ।
- व) "अनौपचारिक शिक्षा" भन्नाले विद्यालय शिक्षाबाट वञ्चित विभिन्न उमेर समुहका प्रौढ महिला र युवालाई साक्षर गराउने, वैकल्पिक विद्यालय शिक्षा मार्फत विद्यालय जान नपाउने र बीचैमा विद्यालय छाड्नेहरूलाई विद्यालयको शिक्षाको अवसर प्रदान गर्ने शैक्षिक कार्यक्रमलाई सम्झनु पर्दछ ।
- (श) "सामुदायिक सिकाई केन्द्र" भन्नाले समुदाय स्तरमा संचालन गरिने आजीवन सिकाई, अध्ययन अनुसन्धान र सीप सिकाई लगायतका काम गर्ने केन्द्रलाई सम्झनु पर्दछ ।
- (ष) "संघीय शिक्षा ऐन" भन्नाले संघीय संसदले बनाएको शिक्षा ऐनलाई सम्झनु पर्दछ ।
- (स) "मन्त्रालय" भन्नाले नेपाल सरकार, विज्ञान, प्रविधि तथा शिक्षा मन्त्रालय सम्झनु पर्दछ ।

परिच्छेद -२

विद्यालय खोल्ने अनुमति वा स्वीकृति, गाभने र खारेजी सम्बन्धी व्यवस्था

३. विद्यालय खोल्न अनुमति लिनु पर्ने :

- (१) यस गाउँपालिकाको वा अन्य कुनै नेपाली नागरिकले विद्यालय खोल्न, कक्षा थप र तह थप गर्न चाहेमा सम्बन्धित वडाको सिफारिस सहित तोकिएको ढाँचामा गाउँपालिकाको कार्यालयमा निवेदन दिनु पर्नेछ । त्यसरी निवेदन दिँदा सामुदायिक, संस्थागत विद्यालय खोल्न चाहनेले सो विद्यालय निजी, शैक्षिक गुठी वा सहकारी गुठी कुन रूपमा संचालन गर्ने हो, सो व्यहोरा समेत निवेदनमा उल्लेख गर्नु पर्नेछ ।
- (२) उपदफा (१) बमोजिम निवेदन परेमा शिक्षा शाखा वा तोकिएको अधिकारीले सो निवेदन उपर आवश्यक जाँचबुझ गर्ने, गराउनेछ र जाँचबुझ गर्दा विद्यालय खोल्ने अनुमति दिन मुनासिव देखिएमा गाउँपालिका शिक्षा समितिको निर्णय अनुसार तोकिएको शर्त बन्देज पालना गर्ने गरी अनुमति दिनेछ ।
- (३) उपदफा (२) बमोजिम अनुमति लिई संचालनमा रहेको विद्यालयले तोकिएको शर्त बन्देज पालना तथा पुरा गरेमा गाउँ कार्यपालिकाले सो विद्यालयलाई स्वीकृति प्रदान गर्न सक्ने छ ।
- (४) यो दफा प्रारम्भ हुँदाका बखत कम्पनीको रूपमा संचालनमा रहेको विद्यालयले चाहेमा कम्पनी खारेजी गरी शैक्षिक गुठी वा सहकारी अन्तर्गत विद्यालय संचालन गर्न गाउँपालिका समक्ष निवेदन दिन सक्नेछ ।
- (५) उपदफा (४) बमोजिम निवेदन परेमा निवेदन उपर आवश्यक जाँचबुझ गर्दा विद्यालयको माग मुनासिव देखिएमा माग बमोजिम गाउँपालिका शिक्षा समितिको सिफारिसमा गाउँपालिकाले विद्यालय संचालन गर्न तोकिएको शुल्क लिई स्वीकृति दिन सक्नेछ ।
- (६) उपदफा (२) वा (३) मा जुनसुकै कुरा लेखिएको भए तापनि देहायका विद्यालयलाई शैक्षिक गुठी वा सहकारीको रूपमा संचालन गर्न अनुमति दिइने छैन ।
- (क) सरकारी वा सार्वजनिक भवनमा संचालनमा भएको विद्यालय,
- (ख) सरकारी वा सार्वजनिक जग्गामा भवन बनाई संचालनमा भएको विद्यालय,
- (ग) कुनै व्यक्ति वा संस्थाले विद्यालयको नाममा भवन वा जग्गा दान दातृव्य दिएकोमा सो भवनमा वा त्यस्तो जग्गामा भवन बनाई संचालनमा भएको विद्यालय,
- (७) शैक्षिक गुठी तथा सहकारी विद्यालय दर्ता :

- (क) शैक्षिक गुठीको रूपमा विद्यालय संचालन गर्न चाहनेले शैक्षिक गुठी सम्बन्धी विधान बनाई गाउँपालिकामा दर्ता गराउनु पर्नेछ ।
- (ख) शैक्षिक गुठी निजी वा सार्वजनिक गरी दुई किसिमले दर्ता गर्न सकिनेछ ।
- (ग) शैक्षिक गुठी तथा सहकारी अन्तर्गत विद्यालय संचालन सम्बन्धी अन्य व्यवस्था तोकिए बमोजिम हुनेछ ।
- (द) निजी श्रोतबाट प्रारम्भिक बाल शिक्षा केन्द्र खोल्ने अनुमती वा स्वीकृति सम्बन्धी व्यवस्था उपदफा (१) बमोजिम हुने छ ।
- (९) सामाजिक परोपकारी वा कल्याणकारी संस्थाले मुनाफा नलिने उद्देश्य राखि गुरुकूल, मदरसा, गुम्बा समेतका विद्यालय संचालन गर्न चाहेमा तोकिएको प्रक्रिया पुर गरी सार्वजनिक शैक्षिक गुठी अन्तर्गत विद्यालय संचालन गर्न सक्नेछ ।
- (१०) मातृभाषामा शिक्षा दिने विद्यालयको अनुमती सम्बन्धी व्यवस्था उपदफा (१) र (२) बमोजिम नै हुनेछ ।
- (११) प्रचलित नेपाल कानून बमोजिम स्थापना भई संचालनमा रहेका विद्यालयहरू यसै ऐन बमोजिम स्थापना भएको मानिनेछ ।
- (१२) उपदफा (१०) बमोजिम अनुमति वा स्वीकृत प्राप्त विद्यालयको संचालन सम्बन्धी अन्य व्यवस्था तोकिए बमोजिम हुनेछ ।
४. **अनुमति वा स्वीकृति रद्द गर्ने** : कुनै विद्यालयले यो ऐन, यस अन्तर्गत बनेका नियमावली, निर्देशिका, कार्यविधि, मापदण्ड वा गाउँपालिकाले दिएको निर्देशन विपरित काम गरेमा त्यस्तो विद्यालयलाई प्रदान गरिएको अनुमति वा स्वीकृति गाउँपालिकाले रद्द गर्न सक्नेछ ।
५. **विद्यालय खोल्न, कक्षा थप गर्न, नाम परिवर्तन गर्न, सार्न, गाभ्ने, समायोजन गर्न, कक्षा वा तह घटाउन वा बन्द गर्ने सक्ने** :
- (१) गाउँपालिकाले गाउँपालिका शिक्षा समितिको राय लिई कुनै ठाउँमा विद्यालय खोल्न, कक्षा थप गरी संचालन गर्ने अनुमति लिन, विद्यालयको नाम परिवर्तन गर्न, संचालन भई रहेको कुनै विद्यालयलाई एक स्थानबाट अर्को स्थानमा सार्न, दुई वा सो भन्दा बढी विद्यालय गाभी एउटा विद्यालय कायम गर्न, एउटा विद्यालयलाई अर्को विद्यालयमा समायोजन गर्ने कुनै विद्यालयको तह वा कक्षा घटाउन वा बन्द गर्न,
- (२) गाउँपालिकाले दुई वा सो भन्दा बढी सामुदायिक विद्यालयहरूलाई एक आपसमा गाभी वा समायोजना गरी एकीकृत आवासीय विद्यालयको रूपमा संचालन गर्न सक्नेछ ।
- (३) विद्यालय खोल्ने, कक्षा थप गर्ने, नाम परिवर्तन गर्ने, सार्ने, गाभ्ने, समायोजन गर्ने, कक्षा वा तह घटाउने वा बन्द गर्ने सम्बन्धी अन्य व्यवस्था तोकिए बमोजिम हुनेछ ।
६. **विशेष शिक्षा, समावेशी शिक्षा, अनौपचारिक शिक्षा, निरन्तर शिक्षा, दूर शिक्षा तथा खुला शिक्षा संचालन सम्बन्धी व्यवस्था** :
- (१) गाउँपालिकाले आवश्यक पूर्वाधारको व्यवस्था गरी कुनै सामुदायिक विद्यालयमा विशेष शिक्षा, समावेशी शिक्षा, दूर तथा खुला शिक्षा संचालनको व्यवस्था गर्न सक्नेछ ।
- (२) विशेष शिक्षा र समावेशी शिक्षा सम्बन्धी व्यवस्था साधारण शिक्षा सरह हुनेछ ।
- (३) उपदफा (२) मा जुनसुकै कुरा लेखिएको भएतापनि विशेष शिक्षा तर्फ अध्ययनरत बालबालिकाको लागि पाठ्यक्रम पाठ्यपुस्तक, सिकाई सहजीकरण प्रक्रिया र मूल्याङ्कन प्रणालीमा फरक व्यवस्था गर्न सकिनेछ ।
- (४) गाउँपालिकाले आवश्यकता अनुसार सामुदायिक सिकाई केन्द्र मार्फत साक्षरोत्तर एवं निरन्तर शिक्षा लगायतका अन्य अनौपचारिक शैक्षिक कार्यक्रमहरू संचालन गर्न सक्नेछ ।
- (५) तोकिएको पूर्वाधार पुरा गरेको पाइएमा गाउँपालिकाले कुनै संस्थागत विद्यालयलाई यस दफामा उल्लेखित कार्यक्रमहरू आफ्नै श्रोतमा संचालन गर्न अनुमति दिन सक्नेछ ।

(६) विशेष शिक्षा, समावेशी शिक्षा, अनौपचारिक शिक्षा, निरन्तर शिक्षा र दूर तथा खुला शिक्षा सम्बन्धी अन्य व्यवस्था तोकिए बमोजिम हुनेछ ।

७. प्रारम्भिक बालविकास केन्द्र सम्बन्धी व्यवस्था : प्रारम्भिक बालविकास केन्द्रको संचालनमा तथा व्यवस्थापन सम्बन्धी व्यवस्था तोकिए बमोजिम हुनेछ ।

८. सामुदायिक सिकाई केन्द्र संचालन गर्न सक्ने :

(१) गाउँपालिकाले समुदायमा साक्षरता, सीप विकास, निरन्तर सिकाई र पुस्तकालय व्यवस्थापन समेतको काम गर्न तोकिए बमोजिम सामुदायिक सिकाई केन्द्र संचालन गर्न सक्नेछ,

(२) सामुदायिक सिकाई केन्द्र एक वडामा एउटा भन्दा बढी हुने छैन ।

(३) सामुदायिक सिकाई केन्द्र सम्बन्धी अन्य व्यवस्था तोकिए बमोजिम हुनेछ ।

९. विद्यालयको वर्गीकरण : विद्यालयहरूलाई तोकिएको आधारमा वर्गीकरण गरिनेछ ।

१०. साझेदारीमा विद्यालय संचालन गर्न सक्ने :

(१) गाउँपालिकाले सामुदायिक विद्यालय र सार्वजनिक गुठी अन्तर्गत संचालित विद्यालयहरू बीच साझेदारीमा विद्यालय संचालन गराउन सक्नेछ ।

(२) उपदफा (१) बमोजिमका विद्यालयको व्यवस्थापन समिति गठन, काम, कर्तव्य र अधिकार साझेदारीका तरिका तथा अन्य व्यवस्था तोकिए बमोजिम हुनेछ ।

११. ट्युसन, कोचिङ जस्ता विद्यालय बाहिर हुने अध्यापन सेवा संचालन सम्बन्धी व्यवस्था :

(१) ट्युसन, कोचिङ, शैक्षिक परामर्श सेवा, भाषा शिक्षण कोर्ष, पूर्वतयारी कक्षा लगायतका सेवा संचालन गर्न गाउँपालिकाबाट अनुमति लिनु पर्नेछ ।

(२) ट्युसन, कोचिङ, शैक्षिक परामर्श सेवा, भाषा शिक्षण कोर्ष, पूर्वतयारी कक्षा लगायतका सेवा संचालन सम्बन्धी अन्य व्यवस्था तोकिए बमोजिम हुनेछ ।

१२. व्यक्तिगत सिकाई :

(१) व्यक्तिगत सिकाई सम्बन्धी कार्यविधि तोकिए बमोजिम हुनेछ ।

परिच्छेद - ३

शिक्षाको प्रकार, माध्यम, पाठ्यक्रम र परीक्षा संचालन सम्बन्धी व्यवस्था

१३. शिक्षाको प्रकार : विद्यालय शिक्षाको प्रकार देहाय अनुसार हुनेछ :

(क) आधारभूत शिक्षा (१) साधारण शिक्षा (२) परम्परागत धार्मिक शिक्षा

(ख) माध्यमिक शिक्षा (१) साधारण शिक्षा (२) परम्परागत धार्मिक शिक्षा र (३) प्राविधिक तथा व्यवसायिक शिक्षा

१४. शिक्षाको माध्यम :

(१) विद्यालयमा शिक्षाको माध्यम नेपाली भाषा वा अंग्रेजी भाषा वा दुवै भाषा हुनेछ ।

(२) उपदफा (१) मा जुनसुकै कुरा लेखिएको भएता पनि देहायको अवस्थामा शिक्षाको माध्यम देहाय बमोजिम हुनेछ ।

(क) आधारभूत तहको प्रारम्भिक बाल शिक्षा देखि कक्षा ५ सम्म विद्यार्थीको मातृभाषामा शिक्षा दिन सकिनेछ ।

(ख) गैर नेपाली नागरीकले विद्यालयमा अध्ययन गर्दा निजले चाहेमा अनिवार्य नेपाली विषयको सट्टा अन्य कुनै भाषा विषय अध्ययन गर्न सक्नेछ र सो सम्बन्धी व्यवस्था गाउँपालिकाको समन्वयमा विद्यालयले मिलाउनु पर्नेछ ।

(ग) भाषा विषयमा अध्यापन गराउँदा शिक्षाको माध्यम सोही भाषा हुनेछ ।

१५. विद्यालयको पाठ्यक्रम र पाठ्यपुस्तक :

- (१) विद्यालयले संघीय सरकार, प्रदेश सरकार र गाउँपालिकाबाट स्वीकृत पाठ्यक्रम, पाठ्यपुस्तक र अन्य सन्दर्भ सामग्री लागू गर्नु पर्नेछ ।
- (२) पाठ्यक्रम र पाठ्यपुस्तक सम्बन्धी अन्य व्यवस्था संघीय कानून, प्रदेश कानूनमा व्यवस्था भए बमोजिम हुनेछ ।

१६. परीक्षाको संचालन र व्यवस्थापन :

- (१) माध्यमिक शिक्षा परीक्षा (कक्षा दश) र माध्यमिक शिक्षा उत्तिण परीक्षा (कक्षा १२) तहको अन्त्यमा हुने परीक्षाको संचालन संघीय शिक्षा ऐन बमोजिम हुने छ ।
- (२) आधारभूत शिक्षा उत्तिण परीक्षा गाउँपालिकाले संचालन गर्नेछ ।
- (३) आधारभूत तह उत्तिण परीक्षा समिति : आधारभूत तह उत्तिण परीक्षाको संचालन तथा व्यवस्थापन र नतिजा विश्लेषण समेतको कार्य गर्न देहाय बमोजिमको आधारभूत तह उत्तिण परीक्षा समिति हुनेछ :
 - (क) प्रमुख प्रशासकीय अधिकृत - अध्यक्ष
 - (ख) गाउँपालिका भित्रका विद्यालयका प्रधानाध्यापक वा शिक्षकहरूको प्रतिनिधित्व हुने गरी कम्तिमा एक जना महिला सहित परीक्षा समिति द्वारा मनोनित गरेका दुईजना - सदस्य
 - (ग) गाउँपालिका भित्रका विद्यालयका शिक्षकहरू वा गाउँपालिकाका कर्मचारीहरू मध्येबाट परीक्षा समितिद्वारा मनोनित गरेका कम्प्युटरविज्ञ वा सूचना प्रविधि विज्ञ एक जना - सदस्य
 - (घ) शिक्षा अधिकृत - सदस्य सचिव
- (४) समितिको मनोनित सदस्यको पदावधि दुई वर्षको हुनेछ ।
- (५) परीक्षा समितिले विषय विशेषज्ञ वा कुनै कर्मचारीलाई बैठकमा भाग लिन आमन्त्रण गर्न सक्नेछ ।
- (६) परीक्षा समितिको बैठक सम्बन्धी कार्यविधि सो समिति आफैले निर्धारण गरे बमोजिम हुनेछ ।
- (७) आधारभूत तह उत्तिण परीक्षा समितिको काम, कर्तव्य तथा अधिकार देहाय बमोजिम हुनेछ :
 - (क) परीक्षा संचालन सम्बन्धमा नीति निर्धारण गर्ने,
 - (ख) गाउँपालिकाले तोकेको न्यूनतम शैक्षिकस्तर कायम गरेका विद्यालयलाई आफ्नो विद्यालयको परीक्षा आफै वा समुहगत रूपमा संचालन गर्न अनुमति दिने,
 - (ग) परीक्षा केन्द्र तोक्ने र केन्द्राध्यक्ष नियुक्ति गर्ने,
 - (घ) प्रश्नपत्र निर्माण, उत्तरकुञ्जिका निर्माण, उत्तरपुस्तिका परीक्षण तथा सम्परीक्षण गराउने,
 - (ङ) विद्यालयहरूलाई समुहमा विभाजन गरी परीक्षा संचालन गर्ने,
 - (च) परीक्षाफल प्रकाशित गराउने तथा उत्तीर्ण परीक्षार्थीहरूलाई प्रमाणपत्र दिने,
 - (छ) परीक्षा शूलक तथा परीक्षा सम्बन्धी काममा संलग्न व्यक्तिको पारिश्रमिक निर्धारण गर्ने,
 - (ज) कुनै परीक्षा केन्द्रमा अनियमितता भएमा आवश्यकतानुसार परीक्षा बदर गरी पुनः परीक्षा गराउने वा त्यस्तो परीक्षा केन्द्र बन्द गर्ने,
 - (झ) दैवी प्रकोप वा अन्य कुनै कारणबाट निर्धारित समयमा परीक्षा संचालन गर्न वा परीक्षाफल प्रकाशित गर्न बाधा पर्न गएमा तुरुन्तै आवश्यक निर्णय लिने,
 - (ञ) नेपाल सरकार, प्रदेश सरकार तथा गाउँपालिकाले तोके बमोजिमको अन्य कार्य गर्ने,
 - (ट) परीक्षा समितिले आफुलाई प्राप्त अधिकारहरू मध्ये आवश्यकता अनुसार केही अधिकार कुनै उपसमिति वा कार्यदल वा कुनै अधिकृत कर्मचारीलाई प्रत्यायोजन गर्न सक्नेछ ।

परिच्छेद - ४

गाउँपालिका शिक्षा शाखा, शिक्षा समिति, र शिक्षक छनौट समिति सम्बन्धी व्यवस्था

१७. गाउँपालिका शिक्षा शाखा :

- (१) गाउँ कार्यपालिकाले गाउँपालिका अन्तर्गत शिक्षा शाखा स्थापना गर्न सक्नेछ ।
- (२) उपदफा (१) बमोजिम स्थापना हुने शाखाको प्रमुखको रूपमा शिक्षा अधिकृत रहनेछ ।

१८. शिक्षा अधिकृतको काम, कर्तव्य र अधिकार :

- (क) गाउँपालिका क्षेत्र भित्रका विद्यालय, विद्यालयमा कार्यरत शिक्षक शिक्षिका, कर्मचारीहरूको र विद्यार्थीहरूको अभिलेख अद्यावधिक गर्ने ।
- (ख) प्रधानाध्यापकहरूलाई विद्यालय सुधार योजना बनाई पेस गर्न लगाउने र कार्यान्वयनको लागि निर्देशन गर्ने ।
- (ग) नियमित रूपमा विद्यालय निरीक्षण गर्ने ।
- (घ) गाउँपालिका अन्तर्गत रहेको संस्थागत, सामुदायिक विद्यालय, बालविकास केन्द्र, सामुदायिक सिकाई केन्द्र, विद्यालय बाहिर संचालन हुने ट्युसन, कोचिङ सेन्टरहरूको पठनपाठन, परीक्षा, अतिरिक्त क्रियाकलाप आदिको निरीक्षण, अनुगमन गर्ने र शैक्षिक प्रशासनिक कार्य गर्ने ।
- (ङ) विद्यालयका शिक्षक तथा कर्मचारीहरूको हाजिरी जाँच गरी गयल हुने शिक्षक वा कर्मचारी उपर आवश्यक कारवाही गर्ने ।
- (च) कुनै शिक्षक वा कर्मचारीलाई यस ऐन वा प्रचलित नेपाल कानून बमोजिम कारवाही गर्न पाउने विषयमा विभागीय कारवाही गरी त्यसको जानकारी गाउँपालिकालाई दिने तथा आफुलाई कारवाही गर्न अधिकार नभएको विषयमा कारवाहीको लागि सिफारीश गर्नु पर्ने भएमा आवश्यकता अनुसार आफ्नो राय सहितको प्रतिवेदन गाउँपालिका शिक्षा समितिमा पेश गर्ने ।
- (छ) शिक्षक तथा कर्मचारीले आफ्नो पद अनुसारको आचरण पालना नगरेमा वा काम कर्तव्य पुरा नगरेमा प्रचलित कानून बमोजिम सचेत गराउने, बढीमा दुई ग्रेड बृद्धि रोक्का गर्न वा बढीमा दुई वर्ष सम्म बढुवा रोक्का गर्न वा बढीमा दुई वर्ष सम्म बढुवा रोक्का गर्न सम्बन्धित निकाय समक्ष विभागीय कारवाहीको लागि सिफारिस गर्ने ।
तर यसरी विभागीय कारवाही अगाडि बढाउँदा सफाईको मनासिब माफिकको मौका दिनुपर्नेछ ।
- (ज) शिक्षकहरूलाई तालिम दिने र तालिममा सरिक गराउने, विषयप्रति जवाफदेही बनाउने ।
- (झ) ऐन बमोजिमको कसुर गर्नेलाई सजाय गर्ने र अधिकार नभएकोमा सजायको लागि सिफारिस वा राय सहितको प्रतिवेदन पेश गर्ने ।
- (ञ) गाउँपालिका शिक्षा समितिको सदस्य सचिव भई कार्य गर्ने ।
- (ट) संघीय कानून, प्रदेश कानून र गाउँपालिकाले लागू गरेको कानून बमोजिम कार्य गर्ने ।
- (ठ) विद्यालयको छडके जाँच वा निरीक्षण गर्दा हाजिरी पुस्तिका वा विद्युतीय हाजिरीमा गयल जनाएकोमा त्यस्ता गयल भएका शिक्षक तथा कर्मचारीको गयल भएका दिनको तलब कट्टी गर्ने ।
- (ड) शिक्षकहरूको विदा प्रमाणित गर्ने ।
- (ढ) गाउँपालिका शिक्षा अधिकृतको अन्य काम कर्तव्य र अधिकार तोकिए बमोजिम हुनेछ ।

१९. गाउँपालिका शिक्षा समिति :

- (१) गाउँपालिका क्षेत्रभित्र संचालन भई रहेको र स्थापना हुने विद्यालयको व्यवस्थापन, रेखदेख र समन्वय लगायतका कार्य गर्नका लागि देहाय बमोजिमको गाउँपालिका शिक्षा समिति रहनेछ ।
 - (क) गाउँपालिकाको अध्यक्ष वा सो काम गर्न तोकिएको व्यक्ति - अध्यक्ष
 - (ख) सामाजिक विकास समिति संयोजक - सदस्य

- (ग) गाउँपालिकाको प्रमुख प्रशासकीय अधिकृत - सदस्य
- (घ) समाजसेवी शिक्षा प्रेमी, सहयोगकर्ता मध्येबाट महिला, दलित र फरक क्षमता भएका समुदायको प्रतिनिधित्व हुने गरी गाउँ कार्यपालिकाले तोकेको दुई जना - सदस्य
- (ङ) सामुदायिक विद्यालयका विद्यालय व्यवस्थापन समितिका अध्यक्षहरू मध्येबाट गाउँपालिका शिक्षा समितिले मनोनित गरेको एक जना - सदस्य
- (च) सामुदायिक विद्यालयका प्रधानाध्यापकहरू मध्येबाट गाउँपालिका शिक्षा समितिले मनोनित गरेको एक जना - सदस्य
- (छ) संस्थागत विद्यालयका प्रधानाध्यापकहरू मध्येबाट गाउँपालिका शिक्षा समितिले मनोनित गरेको एकजना - सदस्य
- (ज) नेपाल शिक्षक महासंघले तोकेको स्थानीय प्रतिनिधि वा गाउँपालिका भित्रका पेशागत शिक्षक संघ/संगठनको प्रतिनिधि - सदस्य
- (झ) गाउँपालिकाको शिक्षा शाखा प्रमुख - सदस्य सचिव
- (२) समितिमा मनोनित सदस्यहरूको पदावधि दुई वर्षको हुनेछ । त्यस्ता सदस्यहरूले आफ्नो पद अनुसारको आचरण नगरेको देखिएमा निजलाई मनोनित गर्ने निकायले जुनसुकै बखत पदबाट हटाउन सक्नेछ । तर यसरी हटाउन अघि निजलाई आफ्नो सफाई पेश गर्ने मौकाबाट बञ्चित गरिनेछैन ।
- (३) समितिले विषय विशेषज्ञ वा कुनै कर्मचारीलाई बैठकमा भाग लिन आमन्त्रण गर्न सक्नेछ ।
- (४) गाउँपालिका शिक्षा समितिको काम, कर्तव्य र अधिकार : प्रचलित कानून बमोजिम अन्यत्र लेखिएका काम, कर्तव्य र अधिकारको अतिरिक्त गाउँपालिका शिक्षा समितिको काम, कर्तव्य र अधिकार देहाय बमोजिम हुनेछ ।
- (क) बालबालिकालाई आधारभूत शिक्षा सम्मको अध्ययन अनिवार्य रूपमा गराउन अभिभावकहरूलाई जानकारी गराउने तथा त्यसका लागि प्रोत्साहन गर्ने ।
- (ख) विद्यालयमा भर्ना भएका वा नभएका बालबालिका लगायत अन्य व्यक्तिको उमेर, जात, धर्म, लिङ्ग समेतको आधारमा विवरण बनाई अद्यावधिक गराई राख्ने ।
- (ग) विद्यालयको शैक्षिक योजना सम्बन्धी अभिलेख अद्यावधिक गराई राख्ने तथा त्यस्तो योजनाको अनुगमन गरी सम्बन्धित निकायमा सुझाव पठाउने ।
- (घ) व्यवस्थापन समितिलाई स्थानीय श्रोत, साधनको पहिचान र परिचालनमा सहयोग पुऱ्याउने तथा विद्यालयलाई प्राप्त श्रोतको बाडँफाड गर्ने ।
- (ङ) गरीबीको रेखामुनि रहेका परिवारको लगत राखी त्यस्ता परिवारका बालबालिकालाई शिक्षामा सहभागिता गराउन आवश्यक व्यवस्था मिलाउने ।
- (च) व्यवस्थापन समितिको कार्यमा समन्वय गर्ने तथा शिक्षाको गुणात्मक विकासको लागि विद्यालयको सुपरीवेक्षण उपर अनुगमन गरी प्रधानाध्यापक, शिक्षक लगायत व्यवस्थापन समितिलाई आवश्यक सुझाव र सहयोग गर्ने ।
- (छ) विद्यालयमा शैक्षिक गुणस्तर वृद्धि गर्न जनचेतनामूलक कार्यक्रम, तालिम, गोष्ठी, सेमिनार आदि संचालन गर्ने ।
- (ज) विद्यालयको भौतिक स्थितिको अध्ययन गरी सुधारका लागि सहयोग गर्ने ।
- (झ) विद्यालयमा स्वच्छ शैक्षिक वातावरण तयार गर्न सहयोग गर्ने ।
- (ञ) गाउँपालिका क्षेत्रभित्रका शिक्षित जनशक्तिको अभिलेख राखि त्यस्ता जनशक्तिलाई स्वयंसेवक भई विद्यालयमा अध्यापन गर्न प्रोत्साहित गर्ने ।

- (ट) शिक्षकको कार्यक्षमताको आधारमा पुरस्कारको व्यवस्था गर्ने ।
- (ठ) विद्यालयको लागि आवश्यक साधन श्रोत जुटाउने र परिचालन गर्ने ।
- (ड) विद्यालय स्तरीय अन्तर खेलकूद तथा अतिरिक्त शैक्षिक क्रियाकलापको विकास तथा संचालन गराउने र सोको लागि पुरस्कारको व्यवस्था गर्ने ।
- (ढ) गाउँपालिकाको प्रशासनिक क्षेत्र भित्रका बालबालिकाको विद्यालय शिक्षामा पहुँच बढाउनका लागि व्यवस्था गर्ने ।
- (ण) गाउँपालिकाको प्रशासनिक क्षेत्रभित्र विशेष शिक्षा तथा समावेशी शिक्षा, गुरुकूल, मदरसा, गुम्बाबाट प्रदान गरिने शिक्षा सम्बन्धी योजना तर्जुमा गर्ने ।
- (त) विद्यालयहरूको विपद् जोखिमको अवस्था लेखाजोखा गरी प्रभाव न्युनीकरणका लागि कार्ययोजना तयार गर्ने ।
- (थ) विद्यालय शिक्षामा सुधारका लागि गाउँपालिका शिक्षा नीति तथा योजना बनाई स्वीकृतिका लागि गाउँपालिका सभामा पेश गर्ने ।
- (द) गाउँपालिकाको प्रशासनिक क्षेत्रभित्रका विद्यालय संचालन अनुमति, स्वीकृति विद्यालय सार्ने, गाभ्ने लगायतका कार्य गर्ने गराउने ।
- (ध) गाउँपालिकाको प्रशासनिक क्षेत्रभित्रका शिक्षक, कर्मचारीहरूको विवरण अध्यावधिक गराउने, रिक्त दरबन्दीमा स्थायी नियुक्तिका लागि सिफारिस गर्न शिक्षक सेवा आयोगमा विस्तृत विवरण सहितको माग पेश गर्न लगाउने ।
- (न) कुनै शिक्षक वा कर्मचारीलाई ऐन, नियमावली निर्देशिका र कार्यविधि बमोजिम गाउँपालिका शिक्षा अधिकृत, विद्यालय व्यवस्थापन समितिले कारवाही गर्ने अधिकार नभएको विषयमा कारवाहीको लागि राय सहितको प्रतिवेदन प्राप्त भएमा सो उपर कारवाही गर्ने गराउने ।
- (न) गाउँपालिकाको शैक्षिक क्यालेण्डर निर्माण गरी कार्यान्वयन गर्न लगाउने ।
- (प) विद्यालय नक्शांकन तथा समायोजन सम्बन्धी कार्य गर्ने ।
- (फ) गाउँपालिका भित्रका सामुदायिक तथा संस्थागत विद्यालयहरूमा सम्बन्धित विद्यालयको स्रोतबाट तलब भत्ता पाउने गरी वा गाउँपालिकाले अनुदान प्रदान गर्ने भनी व्यवस्था भएकोमा आवश्यक शिक्षक तथा कर्मचारीको दरबन्दी थप सिर्जना गर्न स्वीकृत गर्ने ।
- (ब) शिक्षाको गुणस्तर कायम राख्ने सूचक निर्धारण गर्ने ।

२०. शिक्षा समितिको बैठक :

- (१) गाउँपालिका शिक्षा समितिको बैठक सामान्यतया दुई महिनामा एक पटक बस्नेछ ।
- (२) समितिका अध्यक्षको निर्देशनमा सदस्य सचिवले बैठक बोलाउनेछ ।
- (३) बैठक सम्बन्धी अन्य कार्यविधि समितिले निर्धारण गरे बमोजिम हुनेछ ।

२१. वडा शिक्षा समिति :

- (१) गाउँपालिकाका प्रत्येक वडामा देहाय बमोजिम ७ सदस्यीय वडा शिक्षा समिति गठन गर्न सक्नेछ :
- | | |
|---|----------|
| (क) सम्बन्धित वडाका वडाध्यक्ष | - संयोजक |
| (ख) वडा समितिका सदस्यहरू मध्येबाट समितिको बैठकले तोकेका एकजना | - सदस्य |
| (ग) विद्यालयका प्रधानाध्यापक एक जना | सदस्य |
| (घ) विद्यालय व्यवस्थापन समितिका अध्यक्षहरू मध्येबाट एक जना | - सदस्य |

(ड) सम्बन्धित वडा भित्रका शिक्षा प्रेमीहरू मध्येबाट वडा अध्यक्षले तोकेको एक जना महिला सहित २ जना

- सदस्य

(च) सम्बन्धित वडामा कार्यरत वडा सचिव

- सदस्य सचिव

२२. शिक्षक छनौट समिति :

(१) गाउँपालिका शिक्षा समितिले गाउँपालिका भित्र रहेका विद्यालयहरूमा रिक्त रहेको नेपाल सरकारको स्वीकृत दरबन्दी वा अनुदान कोटा (राहतकोटा) र बालविकास केन्द्रमा करारमा शिक्षक तथा सहयोगी कर्मचारी बाहेक गाउँपालिकाले सृजना गरेको दरबन्दीमा राख्नु पर्ने भएमा विद्यालयको लागि योग्य शिक्षक र बालविकास केन्द्र वा बालशिक्षा केन्द्रको लागि योग्य बाल शिक्षा सहयोगी कार्यकर्ताको छनौट गर्न तोकिए बमोजिमको शिक्षक छनौट समिति गठन हुनेछ।

परिच्छेद - ५

विद्यालय व्यवस्थापन समिति सम्बन्धी व्यवस्था

२३. विद्यालय व्यवस्थापन समिति :

(१) सामुदायिक विद्यालयको संचालन रेखदेख र व्यवस्थापन गर्नका लागि प्रत्येक विद्यालयमा देहायका सदस्यहरू रहेको एक विद्यालय व्यवस्थापन समिति रहनेछ ।

(क) अभिभावकहरूले आफुहरू मध्येबाट छानी पठाएका दुई जना महिला सहित चार जना - सदस्य

(ख) विद्यालय रहेको सम्बन्धित वडाको वडाध्यक्ष वा वडा समितिका सदस्यहरू मध्येबाट सो वडा समितिले मनोनयन गरेको सदस्य - सदस्य

(ग) विद्यालयका संस्थापक, स्थानीय बुद्धिजीवी, शिक्षाप्रेमी, विद्यालयलाई निरन्तर दश वर्ष देखी सहयोग गर्ने वा विद्यालयलाई दश लाख वा सो भन्दा बढी नगद वा जिन्सी सहयोग गरेका व्यक्तिहरू मध्येबाट विद्यालय व्यवस्थापन समितिले मनोनित गरेको एकजना महिला सहित दुईजना - सदस्य

(घ) विद्यालयका शिक्षकहरूले आफुहरू मध्येबाट छानी पठाएको एक जना - सदस्य

(ड) विद्यालयको प्रधानाध्यापक - सदस्य सचिव

(२) प्राविधिक र व्यवसायिक विषयमा अध्यापन गराउने माध्यमिक विद्यालयको विद्यालय व्यवस्थापन समितिमा गाउँपालिका भित्रको उद्योग तथा वाणिज्य संघका दुईजना विद्यालय व्यवस्थापनको निर्णय अनुसार प्रतिनिधि सदस्य रहनेछन ।

(३) विद्यालय व्यवस्थापन समितिका सदस्यहरूले उपदफा (१) को (क), (ख) र (ग) बमोजिमका सदस्यहरू मध्येबाट छानेको सदस्य सो समितिको अध्यक्ष हुने छ ।

(४) विद्यालय व्यवस्थापन समितिको अध्यक्ष छनौट नभए सम्मका लागि वा अध्यक्षको अनुपस्थितिमा सो समितिका ज्येष्ठ सदस्यले बैठकको अध्यक्षता गर्नेछ ।

(५) वडा शिक्षा समितिको अध्यक्ष र गाउँपालिकाको शिक्षा शाखा प्रमुख विद्यालय व्यवस्थापन समितिको बैठकमा आमन्त्रण गर्नसकिनेछ ।

(६) संस्थागत विद्यालयको संचालन, रेखदेख र व्यवस्थापन गर्नका लागि प्रत्येक विद्यालयमा देहायका सदस्यहरू रहेको एक विद्यालय व्यवस्थापन समिति रहनेछ :

(क) विद्यालयका संस्थापक, लगानीकर्ता वा अभिभावकहरू मध्येबाट विद्यालयको सिफारिसमा गाउँपालिकाले मनोनित गरेको व्यक्ति - अध्यक्ष

(ख) अभिभावकहरूले आफुहरू मध्येबाट छानी पठाएका एक जना महिला सहित दुईजना - सदस्य

- (ग) विद्यालय रहेको सम्बन्धित वडाको वडा अध्यक्ष वा वडा समितिले मनोनित गरेको वडा समितिको सदस्य
- सदस्य
- (घ) विद्यालयको शिक्षकले आफुहरू मध्येबाट छानी पठाएको एकजना
- सदस्य
- (ङ) विद्यालयको प्रधानाध्यापक
- सदस्य सचिव
- (७) उपदफा (१), (४) र (६) बमोजिम छानिएका वा मनोनित अध्यक्ष वा सदस्यको पदावधि तीन वर्षको हुनेछ । त्यस्ता अध्यक्ष वा सदस्यले आफ्नो पद अनुसारको आचरण नगरेको देखिएमा त्यसरी छान्ने वा मनोनित गर्ने अभिभावक पदाधिकारी वा निकायले निजलाई जुनसुकै बखत पदबाट हटाउन सक्नेछ । तर त्यसरी हटाउनु अघि निजलाई आफ्नो सफाई पेश गर्ने मौकाबाट वञ्चित गरिने छैन ।
- (८) सामुदायिक विद्यालयको व्यवस्थापन समितिको काम, कर्तव्य र अधिकार देहाय बमोजिम हुनेछ ।
- (क) विद्यालयको संचालन, रेखदेख, निरीक्षण र व्यवस्थापन गर्ने,
- (ख) विद्यालयको लागि चाहिने आर्थिक श्रोत जुटाउने,
- (ग) शिक्षक तथा कर्मचारीलाई तालिमको लागि छनौट गर्ने,
- (घ) शिक्षक तथा कर्मचारीहरूको सेवाको सुरक्षा र सम्बर्द्धन गर्ने ,
- (ङ) विद्यालयको श्रोतबाट व्यहोर्ने गरी शिक्षक तथा कर्मचारी नियुक्त गर्ने, त्यसरी नियुक्त शिक्षक तथा कर्मचारीलाई तोकिएको तलब स्केलमा नघटाई तलब भत्ता दिनु पर्ने,
- (च) नेपाल सरकारबाट स्वीकृत भएको दरबन्दीको शिक्षक तथा कर्मचारीको पद रिक्त हुन आएमा स्थायी पदपूर्तिको लागि सो पद रिक्त भएको मितिले पन्ध्र दिन भित्र विद्यालय व्यवस्थापन समितिको निर्णय सहित गाउँपालिकामा लेखी पठाउने,
- (छ) विद्यालय सुधार योजना निर्माण गरी कार्यान्वयन गर्ने,
- (ज) विद्यालयको शैक्षिकस्तर बृद्धि गर्ने आवश्यक समान तथा शैक्षिक सामग्रीहरूको व्यवस्था गर्ने,
- (झ) नेपाल सरकार, प्रदेश सरकार र गाउँपालिकाहरूबाट संचालन हुने विभिन्न कार्यक्रमहरूमा विद्यालयलाई सरिक गराउने,
- (ञ) विद्यार्थीहरूले पालना गर्नु पर्ने आचारसंहिता बनाई लागू गर्ने,
- (ट) शिक्षक तथा कर्मचारीहरूको अभिलेख अद्यावधिक गराई राख्ने,
- (ठ) प्रत्येक वर्ष विद्यालयका सहयोगदाता र अभिभावकहरूको भेला गराई विद्यालयको अघिल्लो शैक्षिक वर्षको आयव्यय तथा शैक्षिक उपलब्धी र आगामी वर्षको शैक्षिक कार्यक्रमको सम्बन्धमा जानकारी गराउने,
- (ड) विद्यार्थीलाई उपलब्ध गराइएको छात्रवृत्ति रकम प्रदान गर्ने,
- (ढ) विद्यालय व्यवस्थापन समितिको सचिवालय विद्यालय भवनमा राख्ने तथा विद्यालयको कागजपत्र र अभिलेख सुरक्षित गर्ने,
- (ण) गाउँपालिकासँग समन्वय गरी शैक्षिक विकासका कार्यक्रमहरू संचालन गर्ने,
- (त) विद्यालयको चल अचल सम्पत्तिको संरक्षण र सदुपयोग गर्ने,
- (थ) विद्यालय श्रोतबाट तलब भत्ता लिने गरी नियुक्त हुने शिक्षक तथा कर्मचारीको सेवा, शर्त तथा विभागीय कारवाहीलाई व्यवस्थित गर्न कार्यविधि बनाई शिक्षा शाखा प्रमुख मार्फत गाउँपालिकाबाट स्वीकृत गराई लागू गर्ने,
- (द) गाउँपालिकाले दिएको निर्देशन अनुरूप काम गर्ने ,
- (ध) विद्यालयको सामाजिक परीक्षण गराई सम्बन्धित निकायहरूमा प्रतिवेदन गर्ने,
- (न) स्थायी नियुक्ती भई आउने शिक्षकलाई विद्यालयमा हाजिर गराउने व्यवस्था मिलाउने । गाउँपालिकाबाट स्वीकृत दरबन्दीका कर्मचारीको व्यवस्था गर्ने, ।

- (न) संघीय ऐनमा तोकिए बमोजिम शिक्षक अभिभावक संघ गठन गर्ने,
- (प) विद्यालयमा स्वीकृत पाठ्यक्रम तथा पाठ्यपुस्तकको उपलब्धता र प्रयोगको प्रभावकारीता जाँचबुझ गर्ने,
- (९) संस्थागत विद्यालय व्यवस्थापन समितिको काम, कर्तव्य र अधिकार देहाय बमोजिम हुनेछ :
- (क) विद्यालयको शैक्षिक गुठीका गुठीयार वा कम्पनीका संचालकसँग समन्वय गरी विद्यालयको संचालन, रेखदेख, निरीक्षण र व्यवस्थापन गर्ने,
- (ख) विद्यालयका शिक्षक तथा कर्मचारीको सेवाको सुरक्षा र सम्बर्द्धन गर्ने,
- (ग) विद्यार्थीहरूलाई परीक्षामा समेल गराउने ,
- (घ) नेपाल सरकार, प्रदेश सरकार र गाउँपालिकाबाट संचालन हुने विभिन्न कार्यक्रमहरूमा विद्यालयलाई सरिक गराउने,
- (ङ) प्रत्येक वर्ष विद्यालयका सहयोगदाता र अभिभावकहरूको भेला गराई विद्यालयको अधिल्लो शैक्षिक वर्षको आय, व्यय तथा शैक्षिक उपलब्धी र आगामी वर्षको शैक्षिक कार्यक्रमको सम्बन्धमा जानकारी गराउने,
- (च) विद्यालयको शिक्षक पदमा दरबन्दी स्वीकृत गर्ने तथा रिक्त पदमा अस्थायी शिक्षक नियुक्त गर्ने र विद्यालयको नियमावलीमा व्यवस्था गरी स्थायी पदपूर्तीको प्रक्रिया शुरु गर्ने,
- (छ) विद्यालयमा नियुक्त शिक्षक तथा कर्मचारीलाई सामुदायिक विद्यालयका समान तहका शिक्षकले पाउने तलब भत्तामा नघटने गरी सुविधा उपलब्ध गराउने,
- (ज) शिक्षक तथा कर्मचारी कल्याण कोषको व्यवस्था गर्ने,
- (झ) खण्ड (ज) बमोजिमको कोषमा जम्मा भएको रकम सोही खण्डमा उल्लेखित काममा मात्र खर्च गर्ने,
- (ञ) पालना गर्नु पर्ने आचरण अनुसार काम नगर्ने शिक्षक तथा कर्मचारीलाई कारवाहीको लागि गाउँपालिका शिक्षा समिति समक्ष सिफारिस गर्ने,
- (ट) विद्यार्थीहरूले पालना गर्नु पर्ने आचारसंहिता बनाई लागू गर्ने,
- (ठ) गाउँपालिकाले दिएको निर्देशन अनुरूप काम गर्ने,
- (ड) तोकिए बमोजिम शिक्षक-अभिभावक संघ गठन गर्ने,
- (ढ) विद्यालयमा स्वीकृत पाठ्यक्रम तथा पाठ्यपुस्तकको उपलब्धता र प्रयोजको प्रभावकारीता जाँचबुझ गर्ने,
- (१०) व्यवस्थापन समितिले आफ्नो अधिकार मध्ये आवश्यकता अनुसार केही अधिकार व्यवस्थापन समितिको सदस्य-सचिवलाई प्रत्यायोजन गर्न सक्नेछ ।
- (११) विद्यालय व्यवस्थापन समितिका सदस्यहरूको पदावधि बढीमा तीन वर्षको हुनेछ ।
- (१२) व्यवस्थापन समितिको छनौट योग्यता तथा बैठक सम्बन्धी अन्य व्यवस्था तोकिए बमोजिम हुनेछ ।

२४. विद्यालय व्यवस्थापन समिति विघटन गर्न सकिने :

- (१) देहायको अवस्था वा तोकिएको जिम्मेवारी पुरा गर्न नसकेमा सोको कारण खुलाई गाउँपालिकाको शिक्षा अधिकृतको सिफारिसमा गाउँपालिका शिक्षा समितिले विद्यालय व्यवस्थापन समितिलाई विघटन गर्न सक्नेछ ।
- (क) विद्यालयको सम्पत्ति हिनामिना गरेमा,
- (ख) विद्यालयको शैक्षिक वतातावरण खल्वल्याएमा,
- (ग) नेपाल सरकार, प्रदेश सरकार वा गाउँपालिकाको नीति नियम विपरित काम गरमा,
- (घ) विद्यालयको व्यवस्थापन सन्तोषजनक नभएमा,
- (ङ) सम्बन्धित निकाय वा अधिकारीले दिएको निर्देशनको पालन नगरेमा वा
- (च) तीन वर्षको अवधि पूरा भएमा,
- तर त्यसरी विघटन गर्नु अघि विद्यालय व्यवस्थापन समितिलाई आफ्नो सफाई पेश गर्ने मनासिब मासिफको मौका दिनुपर्नेछ ।

(२) उपदफा (१) बमोजिम विद्यालय व्यवस्थापन समिति विघटन भएपछि अर्को विद्यालय व्यवस्थापन समिति गठन नभएसम्म वा अन्य कुनै कारणले विद्यालय व्यवस्थापन समिति गठन नभएसम्म विद्यालय व्यवस्थापन समितिको काम गर्न र नियमानुसार विद्यालय व्यवस्थापन समिति गठन गर्न गाउँपालिका शिक्षा समितिले एक अस्थायी विद्यालय व्यवस्थापन समिति गठन गर्न सक्नेछ । उक्त समितिको म्याद बढीमा ६ महिनाको हुनेछ ।

परिच्छेद - ६

कोष, अनुदान, शुल्क तथा छात्रवृत्ति, विद्यालय सम्पत्ति, विद्यालयलाई छुट र सुविधा सम्बन्धी व्यवस्था

२५. गाउँपालिका शिक्षा विकास कोष :

- (१) सामुदायिक विद्यालयको भौतिक पूर्वाधार विकासमा सहयोग पुऱ्याउन तथा त्यस्ता विद्यालयमा शैक्षिक गुणस्तर अभिवृद्धि गर्न गाउँपालिकामा एउटा गाउँपालिका शिक्षा विकास कोष रहनेछ ।
- (२) उपदफा (१) बमोजिमको कोषमा देहायका रकमहरू रहने छन् ।
 - (क) नेपाल सरकारबाट प्राप्त अनुदान रकम,
 - (ख) प्रदेश सरकारबाट प्राप्त अनुदान रकम,
 - (ग) गाउँपालिकाबाट प्राप्त अनुदान रकम,
 - (घ) संस्थागत विद्यालयबाट प्राप्त विद्यालयको वार्षिक कूल आम्दानी मध्ये तोकिए बमोजिमको रकम,
 - (ङ) आर्थिक सहायता बापत प्राप्त रकम,
 - (च) अन्य श्रोतबाट प्राप्त रकम,

२६. कोष संचालन समिति :

- (१) कोष संचालक समिति तोकिए बमोजिम हुनेछ ।
- (२) उपदफा (१) बमोजिम संचालक समितिको काम, कर्तव्य, अधिकार तथा बैठक सम्बन्धी कार्यविधि तोकिए बमोजिम हुने छ ।

२७. विद्यालय कोष :

- (१) प्रत्येक विद्यालयमा एउटा विद्यालय कोष रहनेछ, जसमा देहाय बमोजिमको श्रोतबाट प्राप्त रकम सो कोषमा दाखिला हुनेछ ।
 - (क) नेपाल सरकार, प्रदेश सरकार र गाउँपालिकाबाट प्राप्त अनुदान रकम,
 - (ख) गाउँपालिकाको शिक्षा कोषबाट प्राप्त अनुदान,
 - (ग) शुल्क तथा सहयोगबाट प्राप्त रकम,
 - (घ) आर्थिक सहायत दान दातव्यबाट प्राप्त रकम,
 - (ङ) विद्यालयको श्रोत तथा अन्य श्रोतबाट प्राप्त रकम,
- (२) उपदफा (१) बमोजिमको कोषको संचालन र लेखापरीक्षण तथा सामाजिक परीक्षण तोकिए बमोजिम हुनेछ ।

२८. अनुदानको व्यवस्था :

- (१) यो ऐन प्रारम्भ हुदाँका बखत दिदै आएको अनुदान रकममा कटौती नहुने गरी तोकिएको शिक्षक श्रोत र शुत्रको आधारमा गाउँपालिकाले सामुदायिक विद्यालयलाई अनुदान दिनेछ तर कुनै विद्यालयले तोकिएको शैक्षिकस्तर कायम गर्न नसकेकोमा त्यस्तो विद्यालयलाई दिइदै आएको अनुदान रकममा तोकिए बमोजिम कटौती गर्न सकिनेछ ।
- (२) समुदायिक विद्यालयलाई गाउँपालिकाले तोकिए बमोजिम अनुदान उपलब्ध गराउनेछ ।

२९. प्रारम्भिक बाल विकास केन्द्रलाई अनुदान दिन सक्ने : गाउँपालिकाले प्रारम्भिक बाल विकास केन्द्र वा बाल शिक्षा केन्द्रलाई तोकिए बमोजिमको अनुदान रकम दिन सक्नेछ ।

३०. शुल्क सम्बन्धी व्यवस्था :

- (१) नेपाल सरकारले निःशुल्क शिक्षा घोषणा गरेको विद्यालय शिक्षाका लागि सामुदायिक विद्यालयले विद्यार्थीहरूबाट कुनै पनि किसिमको शुल्क लगाउन पाउने छैन ।
- (२) उपदफा (१) मा जुनसुकै कुरा लखिएको भएतापनि कुनै अभिभावकले आफ्नो ईच्छाले दिएको दान, उपहार, आर्थिक सहायता, सहयोग सामुदायिक विद्यालयले लिन सक्नेछ ।
- (३) सबै बालबालिकाहरूलाई आधारभूत तहसम्मको शिक्षा अनिवार्य र निःशुल्क तथा माध्यमिक तहसम्म निःशुल्क शिक्षा प्रदान गर्नका लागि गाउँपालिकाले आवश्यक श्रोतको व्यवस्था गर्नेछ ।
- (४) उपदफा (१) बमोजिम निःशुल्क शिक्षा घोषणा गरेको विद्यालय शिक्षा बाहेक अन्य विद्यालय शिक्षामा अध्ययन गर्ने विद्यार्थीसँग शुल्क तोकिएको आधारमा निर्धारण गरिनेछ ।
- (५) विद्यालयले विद्यार्थीहरूलाई कुनै कक्षामा भर्ना गर्दा एक पटक भर्ना शुल्क लिई सके पछि पुनः सोही विद्यालयको अर्को कक्षामा भर्ना गर्नका लागि कुनै किसिमको शुल्क लिन पाउने छैन ।
- (६) विद्यालयले आफ्नो भौतिक संचरना निर्माण गर्नका लागि विद्यार्थीहरूसँग कुनै किसिमको शुल्क लिन पाउने छैन ।
- (७) संस्थागत विद्यालयले विद्यार्थीसँग लिन पाउने शुल्क शिक्षा समितिको सिफारिस अनुसार गाउँपालिकाबाट स्वीकृत गराई निर्धारण गर्नु पर्नेछ । त्यसरी शुल्क निर्धारण सम्बन्धमा स्वीकृति दिँदा गाउँपालिकाले विद्यालयले उपलब्ध गराएको सुविधाको आधारमा दिनेछ ।
- (८) कुनै विद्यालयले यस ऐन विपरित विद्यार्थीसँग कुनै शुल्क लिएमा शिक्षा समितिको सिफारिस अनुसार गाउँपालिकाले त्यस्तो शुल्क सम्बन्धित विद्यार्थीलाई फिर्ता गर्न लगाउनु पर्नेछ ।
- (९) यस ऐन विपरित शुल्क लिने विद्यालयको प्रधानाध्यापकलाई गाउँपालिकाले पच्चीस हजार रुपैया सम्म जरिवाना गर्न सक्नेछ ।

३१. छात्रवृत्तिको व्यवस्था गर्न सक्ने : गाउँपालिकाले विद्यालयमा भर्ना हुने विद्यार्थीहरूलाई तोकिए बमोजिम छात्रवृत्तिको व्यवस्था गर्न सक्नेछ ।

३२. संस्थागत विद्यालयले छात्रवृत्ति उपलब्ध गराउनु पर्ने :

- (१) संस्थागत विद्यालयहरूले भर्ना भएका कूल विद्यार्थी संख्याको कम्तीमा दश प्रतिशतमा नघट्ने गरी तोकिए बमोजिम आर्थिक रूपमा विपन्न, अशक्त, महिला, दलित विद्यार्थीलाई छात्रवृत्ति उपलब्ध गराउनु पर्नेछ ।
- (२) उपदफा (१) बमोजिम छात्रवृत्तिका लागि विद्यार्थी छनौट गर्न विद्यालयले विद्यार्थी छनौट समिति गठन गर्नेछ । प्रत्येक विद्यालयले आफुले उपलब्ध गराएको आधार सहितको छात्रवृत्तिको विवरण गाउँपालिका शिक्षा समितिमा पेश गर्नुपर्नेछ ।

३३. विद्यालयको सम्पत्ति :

- (१) सामुदायिक विद्यालयको हक भोगमा रहेको सम्पत्ति सार्वजनिक सम्पत्ति मानिनेछ । यस ऐन बमोजिम अनुमति वा स्वीकृति रद्द गरिएको वा कुनै विद्यालयमा गाभिएको सामुदायिक विद्यालयको सम्पत्ति गाउँपालिकाले अन्य विद्यालयको काममा प्रयोजनमा नआउने भएमा प्रचलित कानून बमोजिम बेचबिखन गरी प्राप्त भएको रकम सम्बन्धित गाउँपालिकाको शिक्षा कोषमा जम्मा गर्नु पर्नेछ ।
- (२) शैक्षिक गुठी अन्तर्गत संचालित संस्थागत विद्यालयको सम्पत्ति सोही विद्यालयको नाममा रहनेछ । कुनै विद्यालय सार्वजनिक शैक्षिक गुठीको रूपमा संचालन गरिएकोमा त्यस्तो विद्यालयको सम्पत्ति सार्वजनिक सम्पत्ति मानिनेछ र त्यस्तो सम्पत्तिको स्वरूप परिवर्तन गर्न पाउने छैन ।

- (३) कम्पनी अन्तर्गत संचालित संस्थागत विद्यालयको सम्पत्ति सोही कम्पनीको नाममा रहनेछ ।
- (४) संस्थागत विद्यालयले कुनै व्यक्ति वा संघ संस्थासँग दानदातव्यको रूपमा कुनै किसिमको चल, अचल सम्पत्ति प्राप्त गर्नु अघि गाउँपालिकाको स्वीकृति लिनु पर्नेछ । तर विदेशी व्यक्ति वा संघसंस्थाबाट त्यसरी चल, अचल सम्पत्ति प्राप्त गर्नु अघि नेपाल सरकारको स्वीकृति लिनु पर्नेछ ।
- (५) नेपाल सरकारको स्वीकृतिमा प्राप्त गरेको सम्पत्ति नेपाल सरकारको स्वीकृति बेगर बेचबिखन गर्न पाइने छैन ।

३४. विद्यालयलाई छुट र सुविधा : (१) प्रचलित कानूनमा जुनसुकै कुरा लेखिएको भए तापनि सामुदायिक विद्यालय र शैक्षिक गुठीको रूपमा संचालित संस्थागत विद्यालयको नाममा जुनसुकै लिखत पारित गर्दा रजिष्ट्रेशन दस्तुर लाग्ने छैन ।

(२) उपदफा (१) मा जुनसुकै कुरा लेखिएको भएता पनि विद्यालयको नाममा कुनै लिखत पारित गर्दा गाउँपालिकाले तोकिएको आधारमा रजिष्ट्रेशन दस्तुर छुट दिन सक्नेछ ।

(३) सामुदायिक विद्यालय र शैक्षिक गुठीको रूपमा संचालित संस्थागत विद्यालयलाई दिइने अन्य छुट र सुविधा तोकिए बमोजिम हुनेछ ।

परिच्छेद - ७

दरबन्दी मिलान, शैक्षिक योग्यता, नियुक्ति र सरुवा सम्बन्धी व्यवस्था

३५. दरबन्दी मिलान : आवश्यक मापदण्ड सहित विद्यार्थी/शिक्षक अनुपात निर्धारण गरी गाउँपालिका शिक्षा समितिले प्रत्येक वर्षको चैत्र मसान्त भित्र दरबन्दी मिलान गर्ने कार्य गर्नेछ ।

३६. शैक्षिक योग्यता : विद्यालयको शिक्षक, कर्मचारी एवं बालविकास केन्द्र वा बाल शिक्षा केन्द्रको बाल शिक्षा सहयोगी कार्यकर्ताको लागि चाहिने शैक्षिक योग्यता संघीय प्रदेश कानूनले तोकिए बमोजिम हुनेछ ।

३७. शिक्षक विद्यार्थीको अनुपात मिलाउनु पर्ने : गाउँपालिकाले प्रत्येक विद्यालयमा नियमित अध्ययन गर्ने विद्यार्थी संख्या र विषय संघीय ऐनको आधारमा तोकिए बमोजिम विद्यार्थी तथा शिक्षकको अनुपात कायम गर्नु पर्नेछ ।

३८. शिक्षकलाई अन्य काममा लगाउन नहुने : (१) सामुदायिक विद्यालयको शिक्षकलाई शिक्षा प्रदान गर्ने वा विद्यालयको प्रशासनिक काममा बाहेक अन्य काममा लगाउनु हुदैन ।

(२) उपदफा (१) मा जुनसुकै कुरा लेखिएको भएता पनि विद्यालयको पठन पाठनमा बाधा नपर्ने गरी राष्ट्रिय जनगणना, निर्वाचन सम्बन्धी काम, विपद प्रकोप उद्धार वा संघीय सरकार प्रादेशिक सरकार र स्थानीय सरकारले तोकिएको अन्य कुनै काममा खटाउन सकिनेछ ।

३९. अदालतको आदेशबाट पुनः वहाली हुन सक्ने : (१) दफा ४३ मा उल्लेख भएका आचरण उल्लंघन वा केही आचरण उल्लंघन भई नोकरीबाट हटाइएको वा वरखास्त भएको शिक्षक कर्मचारी अदालतको आदेश वा फैसला बमोजिम मात्र नोकरीमा पुनः वहाली हुन सक्नेछ ।

(२) उपदफा (१) बमोजिम पुनः वहाली भएको शिक्षक वा कर्मचारीले नोकरीबाट हटेको दिनदेखि पुनः वहाली भएको मिति सम्मको पुरा तलब भत्ता र तलब वृद्धि पाउने भए सो समेत पाउनेछ ।

३९. शिक्षकको नियुक्ति, बढुवा र सरुवा : (१) विद्यालयमा रिक्त अस्थायी, करार, अनुदानकोटा (राहत) र बाल विकास केन्द्रका सहयोगी कार्यकर्ताको नियुक्तिको व्यवस्था तोकिए बमोजिम हुनेछ ।

(२) बाल विकास वा बाल शिक्षा सहयोगी कार्यकर्ताको योग्यता र सेवा शर्त सुविधा तोकिए बमोजिम हुनेछ

(३) गाउँपालिका भित्र स्थायी, अस्थायी, करार, अनुदानकोटा (राहत) मा कार्यरत शिक्षकको सरुवा गाउँपालिका भित्रको विद्यालयमा विद्यालय व्यवस्थापन समितिको सहमति, शिक्षा विकास तथा समन्वय इकाइको अनुमति र गाउँपालिका शिक्षा समितिको सिफारिसमा गाउँ कार्यपालिकाले जुनसुकै बेला गर्न सक्नेछ ।

तर कुनै शिक्षकको कारणले शैक्षिक वातावरण विग्रन गई व्यापक शैक्षिक क्षति हुने अवस्था सिर्जना भएमा शिक्षा अधिकृतको सिफारिस गाउँपालिका भित्रको विद्यालयमा समान तह र बिषयमा गाउँ कार्यपालिकाले जुनसुकै बेला सुरुवा गर्न सक्नेछ ।

(४) अन्तरपालिका विद्यालयमा सुरुवा हुन चाहने शिक्षकहरूको सम्बन्धमा सुरुवा हुन चाहेको विद्यालय र कार्यरत विद्यालयको, विद्यालय व्यवस्थापन समितिको सहमति र शिक्षा अधिकृतको सिफारिसमा शिक्षा विकास तथा समन्वय इकाइले सुरुवा गर्नेछ ।

तर उपदफा (३) बमोजिम शिक्षक सुरुवा गर्दा सुरुवा हुन चाहेको विद्यालय र कार्यरत विद्यालयको, विद्यालय व्यवस्थापन समितिको सहमति र शिक्षा अधिकृतको सिफारिसमा शिक्षा विकास तथा समन्वय इकाइले सुरुवा गर्दा सो उपदफाले बाधा गर्ने छैन ।

(५) उपदफा (३) र (४) मा जुनसुकै कुरा उल्लेख भएपनि गाउँपालिका भित्र स्थायीम अस्थायी, करार, अनुदानकोटा (राहत) मा कार्यरत शिक्षकको काम सुरवा बढीमा तीन महिना शिक्षा शाखाको सिफारिसमा प्रमुख प्रशासकीय अधिकृतले गर्न सक्नेछ ।

(६) शिक्षक सेवा आयोगबाट सफल भई सिफारिस भएका शिक्षकलाई मिल्ने विषयमा पदस्थापन गरी हाजिर गराई काममा लगाउनु पर्नेछ । गाउँपालिकाले सृजना गरेको दरबन्दीमा करार शिक्षक नियुक्ति गर्दा शिक्षक सेवा आयोगको करार सुचीको वैकल्पिक उम्मेदवारलाई पहिलो प्राथमिकता दिइनेछ ।

(७) शिक्षक सेवा आयोगबाट प्रकाशित करार सूचीमा सिफारिस उम्मेदवार उपलब्ध नभएमा गाउँपालिका शिक्षा समितिले प्रकाशित करार सूचीमा सिफारिस उम्मेदवारलाई गाउँपालिका भित्र रिक्त रहेको दरबन्दी राहत कोटामा योग्यताक्रम अनुसार करार नियुक्ति दिई सम्बन्धित विद्यालयमा काममा लगाउन सक्नेछ ।

(८) करार सूचीमा सिफारिस उम्मेदवारलाई नियुक्ति गर्दा शिक्षक सेवा आयोगबाट प्रकाशित करार सूचीमा सिफारिस उम्मेदवारलाई पहिलो प्राथमिकता दिनुपर्ने शिक्षक सेवा आयोगबाट प्रकाशित करार सूचीमा सिफारिस उम्मेदवार सम्पर्कमा नआएमा मात्र शिक्षक छनौट समितिले प्रकाशित करार सूचीमा सिफारिस उम्मेदवारलाई गाउँपालिका भित्र रिक्त दरबन्दी राहत कोटामा योग्यताक्रम अनुसार तहगत रुपमा विषयगत करार नियुक्ति दिई सम्बन्धित विद्यालयमा काममा लगाउन सक्नेछ ।

(९) शिक्षकको बहुवा प्रयोजनको लागि तोकिए बमोजिमको पद निर्धारण गरिनेछ ।

४१. तलब भत्ता नपाउने र सेवा अवधि गणना नहुने : (१) दफा (३८) बमोजिम वा नियमानुसार विदा स्वीकृत गराई बसेको अवस्थामा बाहेक विद्यालयमा अनुपस्थित रहेको शिक्षकले अनुपस्थित अवधिको तलब भत्ता पाउने छैनन र सो अवधि सेवामा गणना समेत हुने छैन ।

(२) शिक्षक तथा कर्मचारीलाई तलब निकास गरी प्रधानाध्यापकले हाजिरी प्रमाणित गरेको आधारमा तलब निकास गाउँपालिकाबाट गरिनेछ ।

४२. स्थायी आवासीय अनुमति लिन नहुने : सामुदायिक विद्यालयमा कार्यरत कुनै शिक्षक वा कर्मचारीले कुनै पनि देशको स्थायी आवासीय अनुमति लिन वा त्यस्तो अनुमति प्राप्त गर्नको लागि आवेदन दिनु हुँदैन । स्थायी आवासीय अनुमति लिएको तथा लिन आवेदन दिएका शिक्षक तथा कर्मचारीलाई प्रचलित कानून बमोजिम दण्ड सजाय हुनेछ ।

४३. शिक्षक तथा कर्मचारीको पदीय आचरण तथा अन्य व्यवस्था :

(१) देहायका अवस्थामा शिक्षक तथा कर्मचारीलाई गाउँ कार्यपालिकाले शिक्षा अधिकृतको सिफारिसमा पदबाट बरखास्त गर्न सक्नेछ वा बरखास्तका लागि सम्बन्धित निकायलाई अनुरोध गर्न सक्नेछ ।

- (क) तोकिए बमोजिम पदीय दायित्व पुरा नगरेमा,
 (ख) विना सूचना लगातार पन्ध्र दिनभन्दा बढी समय विद्यालयमा अनुपस्थित भएमा,
 (ग) विद्यालयमा मादक पदार्थ सेवन गरी आएको कुरा प्रमाणित भएमा,
 (घ) नैतिक पतन देखिने कुनै फौजदारी अभियोगमा अदालतबाट सजाय पाएमा,
 (ङ) सामुदायिक विद्यालयका शिक्षकहरु वा कर्मचारीले कार्यालय समयमा अन्यत्र अध्यापन वा अन्य व्यवसायिक क्रियाकलाप गरेमा,
 (च) शिक्षक वा कर्मचारी राजनैतिक दलको कार्यकारिणी समितिमा रहेको पाइएमा,
 (छ) शिक्षक वा कर्मचारीले व्यवसायीक हकहितका नाममा राजनैतिक दलको मात्र हित वा विरोधमा कार्य गर्ने संगठनको गतिविधिमा कार्यलयको समयमा संलग्न भएमा
 तर कार्यरत पदबाट हटाउनु अघि आफ्नो सफाई पेश गर्ने मौका दिनु पर्नेछ ।
 स्पष्टीकरण : यस खण्डको प्रयोजनका लागि कार्यकारिणी समिति भन्नाले राजनैतिक दलको विधान बमोजिम गठित केन्द्रीय स्तर, प्रदेशस्तर, जिल्ला स्तर वा गाउँपालिका स्तरका कार्यकारिणी समिति सम्झनु पर्दछ ।

परिच्छेद - ८

विविध

४४. विद्यालयलाई सुरक्षित क्षेत्रको रूपमा कायम गर्नुपर्ने : (१) विद्यालयमा स्वतन्त्र र भयरहित रूपमा अध्ययन, अध्यापन गर्ने वातावरण सृजना गर्न तथा विद्यालय भित्र कुनै पनि किसिमको अवाञ्छित क्रियाकलाप हुन नदिने गरी विद्यालयलाई सुरक्षित क्षेत्र कायम गर्नु पर्नेछ ।
 (२) उपदफा (१) बमोजिम सुरक्षित क्षेत्र कायम गर्दा विद्यालयले पालना गर्नुपर्ने शर्त तथा मापदण्ड तोकिए बमोजिम हुनेछन ।
४५. विद्यालय वरपर मासु पसल, सुर्तिजन्य तथा मदिराजन्य विक्री वितरण पसल संचालन गर्न नहुने : (१) कुनै पनि विद्यालयको हाता देखी २०० मिटर वरपर मासु पसल, सुर्तिजन्य तथा मदिराजन्य पसल संचालन गर्न गाउँपालिकाले आवश्यक मापदण्ड बनाई रोक लगाउन सक्नेछ ।
 (२) उपदफा (१) बमोजिमको कार्य कसैले गरेको पाइएमा तोकिए बमोजिमको कारवाही हुनेछ ।
४६. बालबालिकाहरुलाई निष्काशन गर्न, शारीरिक वा मानसिक दुर्व्यवहार गर्न नहुने : (१) कुनै पनि बालबालिकालाई विद्यालयबाट निष्काशन गर्न पाइनेछैन । तर बालविवाह गरेको अवस्थामा बालकलाई आवश्यक कारवाहीका लागि सिफारिस गरी पठाउन बाधा पुगेको मानिने छैन ।
 (२) विद्यालयमा अध्ययनरत बालबालिकालाई शारीरिक वा मानसिक यातना दिन वा दुर्व्यवहार गर्न पाइनेछैन ।
४७. प्रगति विवरण बुझाउनु पर्ने : संस्थागत विद्यालयले प्रत्येक वर्ष तोकिए बमोजिमका विवरण सहितको प्रगति विवरण गाउँपालिका शिक्षा समिति समक्ष बुझाउनु पर्नेछ ।
४८. दण्ड सजाय : (१) कसैले विद्यालयको सम्पत्ति हिनामिना वा नोक्सान गरेमा त्यस्ता व्यक्तिलाई मुद्दा हेर्ने अधिकारीले बिगो बमोजिम जरिवाना गर्न सक्नेछ ।
 (२) कसैले देहायका कार्य गरेमा, गर्न लगाएमा वा सो कार्य गर्न सहयोग पुऱ्याएमा त्यस्तो व्यक्तिलाई कसुरको मात्रा हेरी कानूनले तोके बमोजिम सजाय हुनेछ :
 (क) प्रश्नपत्रको गोपनीयता भङ्ग गरेमा,
 (ख) उत्तरपुस्तिका परीक्षण गर्दा लापरवाही वा गैर जिम्मेवारीपूर्ण कार्य गरेमा,
 (ग) परीक्षा केन्द्रमा सम्बन्धित पदाधिकारीको स्वीकृति विना प्रवेश गर्न प्रयत्न गरेमा वा प्रवेश गरेमा वा परीक्षा केन्द्र नियन्त्रणमा लिई अमर्यादित कार्य गरेमा,

- (घ) परीक्षाफल प्रकाशनमा अनियमितता गरेमा,
 (ङ) अर्काको परीक्षा दिएमा,
 (च) विद्यार्थी भर्ना गर्दा दान, उपहार वा कुनै रकम लिएमा,
 (छ) अनुमति नलिई कुनै शैक्षिक कार्यक्रम, शैक्षिक परामर्श, त्रिजकोर्ष, कोचिङ्ग कक्षा, ट्युसन सेन्टर, भाषा शिक्षण कक्षा तथा पूर्व तयारी कक्षा संचालन गरेमा,
 (ज) परीक्षाको मर्यादा भङ्ग हुने अन्य कुनै कार्य गरेमा,
 (झ) कानून विपरीतका अन्य कार्य गरेमा,
 (ञ) गलत सूचना तथा अन्य कार्य गरेमा,
 (ट) झुठा सिफारिस गरेमा,
- (३) कानून बमोजिमको कसुरको सम्बन्धमा विद्यालयको कुनै शिक्षक वा कर्मचारी उपर मुद्दा हेर्ने अधिकारी वा जिल्ला अदालतमा मुद्दाको अन्तिम फैसला नभएसम्म निलम्बित हुनेछ । सो शिक्षक वा कर्मचारी अदालतबाट कसुरदार ठहरिएमा निजलाई यस ऐन बमोजिम विभागीय सजाय गरिनेछ ।
- ४९. पुनरावेदन :** तोकिएको अधिकारीले गरेको सजायको आदेश उपर कानून बमोजिम पुनरावेदन लाग्नेछ ।
- ५०. गाउँपालिकाले निर्देशन दिन सक्ने :** (१) गाउँपालिकाले तोकिएको क्षेत्रसँग सम्बन्धित छात्रावास, ट्युसन सेन्टर, कोचिङ्ग सेन्टर संचालनका लागि तोकिए बमोजिमको शर्त पुरा गरेको संस्था, विद्यालय र विद्यालय व्यवस्थापन समितिलाई अनुमति लगायतका आवश्यक निर्देशनहरू दिन सक्नेछ ।
- (२) उपदफा (१) बमोजिम दिइएको निर्देशन पालन गर्न अनुमति पाएका संस्था, विद्यालय तथा विद्यालय व्यवस्थापन समितिको कर्तव्य हुनेछ ।
- ५१. नियम बनाउने अधिकार :** (१) यस ऐनको उद्देश्य कार्यान्वयन गर्न यस ऐनको अधिनमा रही कार्यपालिकाले देहायको विषयका अतिरिक्त आवश्यक अन्य विषयमा नियमावली, निर्देशिका, कार्यविधि, गाउँपालिकाको शिक्षा नीति र मापदण्ड बनाउन सक्नेछ ।
- (क) विद्यार्थीलाई लाग्ने शुल्क निर्धारणका आधारहरू,
 (ख) विद्यालयको छात्रवृत्ति,
 (ग) विद्यालयलाई दिइने अनुदान,
 (घ) प्राविधिक तथा व्यवसायिक शिक्षा संचालन र व्यवस्थापन,
 (ङ) विद्यार्थी सिकाई उपलब्धीको परीक्षण तथा मूल्यांकन,
 (च) विद्यार्थी शिक्षक अनुपात तथा दरबन्दी मिलान,
 (छ) विद्यालय नक्शांकन र समायोजन,
 (ज) प्रति विद्यार्थी लागतका आधारमा शिक्षक सहयोग,
 (झ) शिक्षक व्यवस्थापन तथा शैक्षिक गुणस्तर सुधार
 (ञ) प्रारम्भिक बाल शिक्षा केन्द्र व्यवस्थापन,
 (ट) विद्यालयको तह तथा अतिरिक्त क्रियाकलाप र कार्यक्रम,
 (ठ) विद्यालयको सम्पत्तिको सुरक्षा,
 (ड) विद्यालयको नामाकरण,
 (ढ) विद्यालयमा छात्रावास संचालन सम्बन्धी व्यवस्था,
 (ण) विद्यालयक पाठ्यक्रम, पाठ्यपुस्तक र सन्दर्भ सामग्री,
 (त) विशेष तथा समावेशी शिक्षा,
 (थ) अनौपचारिक तथा निरन्तर शिक्षा,

- (द) दूर तथा खुला शिक्षा,
- (ध) गाउँपालिका शिक्षा कोष,
- (न) विद्यालयको कोष,
- (न) विद्यालयको पुस्तकालय र वाचनालय,
- (प) ट्युसन, कोचिङ्ग, शैक्षिक परमर्श, भाषा शिक्षण जस्ता विद्यालय बाहिर हुने अध्यापन सेवा,
- (फ) शिक्षक तथा विद्यार्थीको आचारसंहिता,
- (ब) विद्यार्थी सल्लाह तथा निर्देशन सेवा,
- (भ) शिक्षक तथा विद्यालय व्यवस्थापन तालिम,
- (म) प्रधानाध्यापक नियुक्तिको लागि आवश्यक योग्यता, काम, कर्तव्य, अधिकार र सुविधा,
- (य) विद्यालयको चिन्ह र प्रार्थना,
- (र) विद्यालयको परीक्षा,
- (ल) गाउँ र वडा स्तरीय पुस्तकालय र वाचनालय संचालन सम्बन्धी व्यवस्था,
- (व) अभिभावक शिक्षा,
- (श) व्यक्तिगत सिकाई,
- (ष) करार शिक्षक तथा कर्मचारी छनौट कार्यविधि, निर्देशिका, नियमावली,
- (स) खेलकुद प्रतियोगिता ।

५२. संक्रमणकालीन व्यवस्था : (१) यस ऐनले तोके बमोजिम हुने भनी व्यवस्था गरेको काम कारवाही नियमावली नआएसम्म गाउँ कार्यपालिकाको निर्णय अनुसार हुनेछ ।

(२) गाउँपालिका शिक्षा समिति गठन नभएमा वा हुन नसकेमा वा बिगठन भई अर्को गाउँपालिका शिक्षा समिति गठन नभए सम्म गाउँपालिका शिक्षा समितिले गर्ने काम, कर्तव्य र अधिकारको प्रयोग गाउँ कार्यपालिकाले गर्ने छ ।

५३. बाधा अडकाउ फुकाउने अधिकार : यस ऐनका उद्देश्य कार्यान्वयन गर्न कुनै बाधा अडकाउ परेमा गाउँपालिकाले त्यस्तो बाधा अडकाउ हटाउन आदेश जारी गर्न सक्नेछ र त्यस्तो आदेश यसै ऐन बमोजिम भएको मानिनेछ ।

५४. बचाउ र लागू नहुने :

(१) यो ऐन वा यस ऐन अन्तर्गत बनेका नियममा लेखिए जति कुरामा सोही बमोजिम र नलेखिएको कुरा प्रचलित कानून बमोजिम हुनेछ ।

(२) यस ऐनमा लेखिएको कुनै कुराले विद्यालयको सम्पत्ति हिनामिना गरेको कसुरमा भ्रष्टाचार निवारण ऐन, २०५९ अन्तर्गत कार्यवाही चलाउन बाधा पर्ने छैन ।

(३) संविधान, संघीय र प्रादेशिक कानूनसँग यस ऐनका दफा र उपदफाहरु बाझिएमा बाझिएको हदसम्म स्वतः निश्क्रिय हुनेछ ।

(४) यस अधि कानून बमोजिम नियुक्त शिक्षक कर्मचारीहरुलाई नेपाल सरकारले दिइदै आएको सुविधामा कुनै किसिमको कटौती गरिनेछैन तर यो व्यवस्थाले कानून बमोजिम दण्ड सजाय कार्यवाही गर्न बाधा पर्ने छैन ।

आज्ञाले,
भोज बहादुर ऐडी
प्रमुख प्रशासकीय अधिकृत